
የሰቆጣ ወረዳ አለባበስና አገልግሎት ለውጥና ቀጣይነት

(የመስክ ሥራ ሪፖርት)

አፀደ ተፈራ¹

አገልግሎት ጽሑፍ

የዚህ ጥናት አላማ በቁሳዊ ባህል ስር የሚጠቀሰውን የሰቆጣ ወረዳን አለባበስና አገልግሎት ለውጥና ቀጣይነት መግለጽ ነው። ጥናቱን በሰቆጣ ወረዳ ላይ እንዲከናወን ያነሳሳኝ ምክንያትም በወረዳው አለባበስና አገልግሎት ላይ የተጠና ጥናት ባለመኖሩና በሉላዊነትና “በዘመናዊነት” ምክንያት ሀገረሰባዊ አለባበስና አገልግሎት እየቀነሰና በሌሎች ዘመናዊ አልባሳትና አገልግሎት እየተተካ በመሄዱ፤ የማህበረሰቡ መገለጫነት ሊጠፋ ስለሚችል እንዲሰነድ ለማድረግ ነው። የጥናቱ ዘዴ ዓይነታዊ ሲሆን በመረጃ መሰብሰቢያ መሳሪያነት ያገለገሉትም ቃለ መጠይቅ፣ ምልክታ፣ ቡድን ተኮር ውይይትና ሰነድ ፍተሻ ናቸው። መረጃው የተሰበሰበው በመስክ ጉዞ ነው። የጥናቱ ግኝት እንደሚያመለክተው ባህላዊ አለባበስና አገልግሎት ባሁኑ ጊዜ ከሞላ ጎደል የሚታየው በገጠር አካባቢ እንደሆነ ነው፤ ወደ ከተማ አካባቢ ግን ለውጥ ጎልቶ ይታያል። ስለሆነም ባህላዊ አለባበስና አገልግሎት ገጽታውን ሳይለቅ እንዲቀጥል ማህበረሰቡና የሚመለከታቸው አካላት ለወጣቶች ማስተማርና ጠቀሜታውን መግለጽ ይጠበቅባቸዋል።

ቁልፍ ቃላት- ቁሳዊ ባህል፣ አልባሳት፣ አገልግሎት፣ ለውጥና ቀጣይነት

ዳራዊ መግለጫ

የሰቆጣ ወረዳ ከዋግ ክምራ ብሄረሰብ አስተዳደር ስር ከሚገኙት ሰባት ወረዳዎች አንዱ ነው። የዋግ ክምራ ብሄረሰብ አስተዳደር የሚገኘው በአማራ ክልል ሰሜናዊ ጫፍ ሲሆን፣ በሰሜን፣ በምስራቅና በሰሜን ምስራቅ ከትግራይ ክልል፣ በደቡብ ከሰሜን ወሎ፣ በምእራብ ከሰሜንና ከደቡብ ጎንደር ይዋሰናል። በማእከላዊ ስታቲስቲክስ ኤጀንሲ (2003 ዓ.ም፣ 24) መረጃ መሰረት፣ የዋግ ክምራ አስተዳደር ዞን የመሬት ስፋት 9039.04 ካሬ ኪሎ ሜትር ነው። ዞኑ በስድስት ወረዳዎችና በአንድ የከተማ አስተዳደር ተከፍሏል። እነዚህም ሰቆጣ ከተማ አስተዳደር፣ ሰቆጣ፣ ድሃና፣ ስሃላ ሰየምት፣ አብርገሌ፣ ጋዝጊብላ፣ እና ዝቋላ ወረዳዎች ናቸው። እንደ ኤ.አ 2007 በተካሄደው የህዝብና ቤቶች ቆጠራ ውጤት መሰረት የብሄረሰብ አስተዳደር የህዝብ ብዛት 426,213 ነበር።

¹ ወሎ ዩኒቨርሲቲ፣ ማህበራዊና ሰብዓዊ ሳይንስ ኮሌጅ፣ ፖስታ ሳጥን ቁጥር 1145 Email address: atsede4725326@yahoo.com

ሰቆጣ የዋግ ኸምራ ብሄረሰብ አስተዳደር ዋና ከተማ ስትሆን፣ ከአዲስ አበባ ሰባት መቶ ሃያ ኪሎ ሜትር፣ ከክልሉ ዋና ከተማ ከባህር ዳር አምስት መቶ ስልሳ ኪሎ ሜትር፣ ከላሊበላ እና ከመቀሌ ደግሞ አንድ መቶ ሰላሳ ኪሎ ሜትር ርቀት ላይ ትገኛለች። ይህች ከተማ ጥንታዊ ከሚባሉት ከተማዎች መካከል ትጠቀሳለች። ይህንንም (Pankhurst, 1982:125) ሲገልጹ፣ ሰቆጣ፣ የዋግ ዋና ከተማ፣ በዘር ሀረግ እየተወራረሱ የሚገዙት የዋግ ሹሞች መቀመጫ ስትሆን፣ በአስራ ዘጠነኛው ክፍለ-ዘመን በሰሜን ኢትዮጵያ አካባቢ ታዋቂ ከነበሩት ከተማዎች ውስጥ አንዷ ናት ብለዋል። የዚህ ጥናት ትኩረትም በሰቆጣ ወረዳ ነው።

የጥናቱ ዓላማ

የዚህ ጥናት አቢይ ዓላማ የሰቆጣ ወረዳ ነዋሪዎችን አለባበስና አገልግሎት ለውጥና ቀጣይነት መግለጽና እንዲሰነድ ማድረግ ነው። በወረዳው የወንዶችና የሴቶች አለባበስና አገልግሎት ምን እንደሚመስል እንዲሁም ለውጥና ቀጣይነቱ በምን ደረጃ ላይ እንደሚገኝ መመርመርና በጥናቱ ዝርዝር አላማ የሚካተት ነው።

ጥናቱ የሚመልሰው ጥያቄዎች

1. በሰቆጣ ወረዳ የወንዶች አለባበስና አገልግሎት ምን ይመስላል?
2. በሰቆጣ ወረዳ የሴቶች አለባበስና አገልግሎት ምን ይመስላል?
3. በሰቆጣ ወረዳ የሴቶችና የወንዶች አለባበስና አገልግሎት ቀጣይነትና ለውጥ እንዴት ይገለጻል?

የጥናቱ ጠቀሜታ

የዚህ ጥናት ጠቀሜታ በብሄረሰብ አስተዳደሩ የሰቆጣ ወረዳ አለባበስና የአገልግሎት እንዲሰነድና በሌሎችም እንዲታወቅ ማድረግ ነው። እንዲሁም ለሌሎች አጥኚዎች መነሻ ሆኖ እንዲያገለግል ነው።

የጥናቱ ወሰን

በዋግ ኸምራ ብሄረሰብ አስተዳደር ሰባት ወረዳዎች ሲኖሩ ይህ ጥናት የተካሄደው ግን በሰቆጣ ወረዳ ላይ ብቻ ነው። ምክንያቱም ሌሎች አምስት የገጠር ወረዳዎች መረጃ ለመሰብሰብ ምቹ ባለመሆናቸውና ረጅም ጊዜ የሚጠይቁ በመሆናቸው፣ የሰቆጣ ከተማ አለባበስና አገልግሎት ደግሞ በአብዛኛው ተለውጦ የሚታይ ስለሆነ ነው። ይሁን እንጂ የሰቆጣ ወረዳ አለባበስና አገልግሎት ከሌላዎቹ አምስት የገጠር ወረዳዎች ጋር ሲተያይ የጎላ ልዩነት አይኖረውም ፤ እንዲያውም ወረዳው ከአራቱ ጋር ተዋሰኖ ስለሚገኝ ሊወከላቸው ይችላል የሚል ግንዛቤ አለ።

የአጠናን ዘዴ

በዚህ ጥናት ተግባራዊ የተደረገው ዓይነታዊ (Qualitative) የጥናት ዘዴ ሲሆን፤ መረጃው የተሰበሰበውም ከቀዳማይ (Primary) እና ከካልዳይ (Secondary) ምንጮች ነው። ቀዳማይ መረጃ የተሰበሰበው አለባበስንና አገልግሎትን በመመልከት ሲሆን፤ ካልዳይ ምንጮች ደግሞ የተለያዩ ጽሑፋዊ መረጃዎች ናቸው።

ባጠቃላይ ለዚህ ጥናት ያገለገለውን መረጃ ለመሰብሰብ በመረጃ መሰብሰቢያ መሳሪያነት አገልግሎት ላይ የዋሉት፣ ቃለ መጠይቅ፣ ምልክታ፣ ቡድን ተኮር ውይይትና ሰነድ ፍተሻ ናቸው።

የፎክሎር ምንነትና ዘውጎች (አይነቶች)

አለባበስና አገልግሎት ከአራቱ የፎክሎር ዘውጎች መካከል በቁሳዊ ባህል ስር የሚጠቀስ ነው። ፎክሎር ማለት የአንድ ማህበረሰብ፣ ባህል፣ እምነት፣ ስርዓት አምልኮት አመጋገብ እና ልማድ ወዘተ የሚገልፅበት ዘርፍ ነው። እንዲሁም ማህበረሰቡ በባህልም ሆነ በዘልማድ የሚተገበረው የሠዎች መንፈሳዊ እና ቁሳዊ መለያ ነው። ይህንን በሚመለከት ፈቃደ (1991፣1) Dorson (1972)ን ጠቅሶ እንደሚከተለው አስፍሯል።

ዛሬ “Foklore” (ፎክሎር) የሚለውን ቃል የቋንቋው ተናጋሪዎች በእለት ተእለት ውይይት ውስጥ በተለያዩ ፍች ይገለገልበታል። ቃሉ ፊደል ላልቆጠረው እና ለቆ ጠረው ጭምር በተለምዶው አነጋገር (ላልተማረው እና ለተማረው የሚባለውን ለማለት) አከራካሪ ሆኖ ቆይቷል። ቃሉ ውሸትን፣ ሳንካን፣ ልቅ ህልምን (fantast)፣ ነገር ማዛባትን (Distortion) የመሳሰሉ ሀሳቦችን በሠዎች አእምሮ ውስጥ ይጠና ነበር።

ከዚህ ሀሳብ የምንረዳው ፎክሎር የሚለው ቃል ሰዎች በእለት ተእለት ኑሮአቸው ውስጥ ወይም ስራ ላይ የተለያዩ ትርጓሜ እንደሚሰጡት እንዲሁም በትምህርት አለም ለተሠማሩት እና ላልተሠማሩት አወዛጋቢ ጉዳይ መሆኑንና ቃሉ በሙያው መስክ ለተሠማሩት ሁሉ መጠሪያ መሆኑን መግለጻቸውን ነው። ፎክሎር ማለት የተለያዩ እምነቶችን፣ ልማዶችን እና ባህሉን ከትውልድ ወደ ትውልድ ለህዝብ የምናስተላልፍበት መንገድ ነው።

ቃሉ (ፎክሎር) ለጥናት መስኩ እና መስኩ ለሚያጠናቸው ነገሮችም በመጠሪያነት ያገለግል ነበር። ይህን ችግር ለመቅረፍ ለመስኩ ፎክሎርስቲክስ፣ ለሚጠናው ነገር ደግሞ፣ ፎክሎር የሚል መጠሪያ ተሰጠ (Dundes፣ 1965፡3፣ Dorson፣ 1972፡5)። ፎክሎር ከሚያካትታቸው ውስጥ የተወሰኑትን (ስልሳ ያህሎቹን) ደንደስ ዘርዘሯቸዋል (1965፡3)። Maria Leach ባደተችው መጽሐፍ ቅጽ አንድ ላይ ደግሞ፣ ፎክሎር በሃያ አንድ የአሜሪካ ፎክሎሮች አማካይነት የተለያዩ ፍች ተሰጥቶት ይገኛል (1950፡398-403)። የብሪታኒካ አውደ ጥበብ (1993፣ ቅጽ፣ 19፡308) እና Simes and Stiphens (2005፡12) ደግሞ፣ ፎክሎር፣ ስነ ቃል፣ ቁሳዊ ባህል እና ልማድና ክብረ በዓላት ተብሎ በሦስት ቅርጾች ሊከፈል እንደሚችል አስፍረዋል። እንዲሁም Wilson (1986፡ 228)፣ ፎክሎርን በሶስት ክፍሎ እንደሚከተለው አስፍሯል። ሰዎች በቃላት የሚገልጹባቸው፣

ቃላዊ ሎር (Verbal art)፣ ሰዎች በእጅ የሚሰሩቸው ቁሳዊ ሎር (Material lore)፣ ሰዎች በድርጊት የሚፈጽሟቸው ልማዳዊ ሎር (customary lore)።

በAlan Dundes ሆነ በሃያ አንዱ የአሜሪካ ፎክሎርኞች የተዘረዘሩትን ዶርሰን በአራት የጥናት ዘርፎች መድቧቸዋል። እነዚህም ስነ ቃል (Oral folklore)፣ ሀገራዊ ትውፊት ጥበባት (performing folk arts) ሀገራዊ ልማድ (Social folk customs) እና ቁሳዊ ባህል (Material culture) (ፈቃድ፣ 1991፣ ዶርሰንን ጠቅሶ፣ Dorson, 1972:2)። በDorsonም ሆነ በሌሎች የፎክሎር አከፋፈል ከሚካተቱት ውስጥ አንዱ ቁሳዊ ባህል ነው።

ሰለሞን (2007:249) በቁሳዊ ባህል ስር የሚካተቱ ነገሮች ከምን እንደሚሰሩና ከትውልድ ወደ ትውልድ እንዴት እንደሚተላለፉ ሲገልጹ፣ ቁሳዊ ባህል የሰው ልጅ ከጥንታዊ የጋርዮሽ ስርዓት ጀምሮ በባህላዊ መንገድ ድንጋይ ጠርቦ፣ እንጨት አለስልሶ፣ ጭቃ አቡክቶ፣ ብረት አቅልጦ፣ ቆዳ አልፍቶ፣ ጥጥ ፈትሎ እንዲሁም ከተለያዩ የእጽዋት ቅርፊቶችና ስራሰሮች ቀለም አዘጋጅቶ የራሱን ጥበብ መሰረት በማድረግ የሚሰራቸው ልብሶች፣ ጫማዎች፣ ጌጣጌጦች፣ ቤቶች፣ ድልድዮች ወዘተ. ናቸው።

ባህላዊ ቁሳዊ የሚገለገልባቸውና የሚሰራቸው የሕብረተሰብ ክፍል መገለጫ ሊሆኑ እንደሚችሉ (Henery Glassie፣ 1968:10ን በመጥቀስ ሰለሞን (2007:248) እንደሚከተለው አስፍሯል፤

እነዚህ ባህላዊ ቁሳዊ የማህበረሰቡን ፍልስፍና፣ ታሪክ፣ እምነት፣ ሃይማኖት፣ ባህል ወዘተ. መሰረት በማድረግ የማህበረሰቡን የዘመን ተሞክሮ አሻራዎች የሚያሳዩ ጥበባዊ ውጤቶች ናቸው። ማህበረሰቡም የቁሳዊ ባህሎችን ዕውቀትና የአስራር ክህሎት ቁሳዊ ሲሰሩ በማየት፣ በማስታወስና በመስራት ከትውልድ ወደ ትውልድ ኢ-መደበኛ በሆነ መንገድ ያስተላልፋል።

ከዚህም በተጨማሪ ቁሳዊ ባህል ሌሎች ነገሮችን ሊገልጽ እንደሚችል በሚከተለው መልክ ቀርቧል፤

ቁሳዊ ባህል ስንል በስሜት ህዋሶቻችን ከምናስተውላቸው ተጨባጭ ቁሳዊ በተጨማሪ ከቁሳዊ ጋር ተያይዘው የሚገለጹ ማህበራዊ፣ ስነ-ልቦናዊ፣ ሃይማኖታዊ፣ ተፈጥሯዊ፣ ኢኮኖሚያዊና ባህላዊ ጉዳዮችን አጠቃሎ የሚይዝ ሰፊ ጽንሰ-ሃሳብ ነው። ቁሳዊ ባህሎች በዕለት ዕለት የሕይወት እንቅስቃሴያችን ወቅት ከምንጠቀምባቸው መሰረታዊ አገልግሎቶች በተጨማሪ የእኛን ሀሳብ፣ እምነት፣ ሀይማኖት፣ አኗኗር፣ አስተዳደግ፣ ጾታ፣ ያለንን ማህበራዊና ኢኮኖሚያዊ ደረጃ ወዘተ. ማሳያዎችና የማንነታችን መለያ ማህተም የሰፈረባቸው ቁሳዊ ናቸው። (ሰለሞን፣ 2007:249-250)።

ቁሳዊ ባህል የማህበረሰቡን ሁኔታ ሊገልጹ የሚችሉ ናቸው። ለዚህ ነው ጉላሹ (1987:8) የአንድ ህዝብ ቀደምት ባህልና ታሪክ በመንፈሳዊ እሴቱ እንደሚገለጸው ሁሉ በቁሳዊ ባህሉም ሊገለጽ ይችላል ያለው ። በቁሳዊ ባህል ስር ከሚመደቡት ነገሮች መካከል አንዱ ንቅሳት ነው፤ ንቅሳት

የሰቆጣ ወረዳ አለባበስና አገልግሎት ለውጥና ቀጣይነት (የመስከ ሥራ ሪፖርት) - አፀደ ተፈራ

በማንጫነት ብቻ ሳይሆን ለሌላ ተግባር ከዋለ ለማንጫነት በመዋሉ በቁሳዊ ባህል መፈረጃ ቀርቶ በሌላ የፎክሎር ዘውግ ሊመደብ እንደሚችል ሲገለጽ፤

ከሴቶች ማጋጫ ንቅሳቱ በሀገረሰባዊ ስንክን ዘርፍ ውስጥ ሊመደብ የሚችለው የንቅሳቱ ተቀዳሚ ዓላማ ለውበት ወይም ለደስታ (for the sake of pleasure) ከሆነ ብቻ ነው። ነገር ግን የንቅሳቱ ተቀዳሚ ዓላማ ከቡዳ ለመከላከል ከሆነ በሀገረሰባዊ እምነት ውስጥ እንጂ በሀገረሰባዊ ስንክን የፎክሎር ዘርፍ ውስጥ አንመድበውም (ሰለሞን፣ 2007:255)።

ፈቃደ (1991) Dorsonንን ጠቅሶ ቁሳዊ ባህል ባለው የጥናት ዘርፍ ውስጥ አምስት አበይት ነገሮችን አካትቷል። እነዚህም ሀገረሰባዊ እጅ ስራን (folk crafts)፣ ሀገረሰባዊ ስእልን (folk art) ሀገረሰባዊ ምህንድስናን (folk architecture) ሀገረሰባዊ ልብስን (folk costume) እና ሀገረሰባዊ የምግብ አሰራርን (folk cookery) ናቸው።

አለባበስና አገልግሎት ከማህበረሰቡ ፖለቲካዊ፣ ማህበራዊና ኢኮኖሚያዊ እንቅስቃሴ ጋር የተያያዘ በመሆኑ ለውጥና ቀጣይነት ይታይበታል።

የሰቆጣ ወረዳ ህዝብ አለባበስና አገልግሎት

ቀደም ሲል እንደተመለከትነው አለባበስና አገልግሎት በፎክሎር በቁሳዊ ባህል ስር ይመደባል፤ ከዚህ አንጻር የሰቆጣ ከተማ የወንዶችና የሴቶች አለባበስና አገልግሎት ምን ይመስላል ለሚለው ጥያቄ ምላሹን እንመለከታለን።

የወንዶች አለባበስና አገልግሎት

የወንዶችን አለባበስ የልጆች፣ የወጣቶችና የትላልቆች በማለት በሶስት ክፍሎ መመልከት ይቻላል። ወንዶች ልጆች የሚለብሱት ኪታ ነው። ይህም ከተለያዩ የልብስ አይነቶች የተሰፋ ሆኖ የኪሱ ጫፍ በጥልፍ ወይም በዛጎልና ድባ ይዋጋል። ጸጉራቸውንም ከመሃል ቁንጮ አስቀርተው ሌላውን ይላጫሉ።

ወጣት ወንዶች ደግሞ ቁምጣና እጅጌው አጭር ሆኖ በጀርባና በፊት ለፊት በልብስ ቁልፍ (መከተሪያ) እና በዛጎል ያጌጠ፣ ሸሚዝ ኳርቶ³ ይለብሳሉ፤ በቁምጣቸው ላይ ለውበትና እሾህ ሲወጋቸው ለማውጣት የሚጠቀሙባትን ወረንጦም ያንጠለጥሳሉ። በስራ ጊዜ በአካባቢው የእደ ጥበብ ባለሙያዎች ከጎማ የተሰራ ጥልፍልፍ ጫማ በአካባቢው አጠራር እንደረታ ወይም ባራባሶ፣ በሌላ ጊዜ ግን በፋብሪካ የተሰራ ዘመናዊ ጫማ ያደርጋሉ። ጸጉራቸውንም ጎፊሬ ያደርጋሉ። አንዳንዶችም ለጌጥ ጥርሳቸውን ሙሉ በሙሉ ወይም ጉራማይሌ ይነቀሳሉ። ከንዳቸው ላይም የመስቀል ቅርጽ ይነቀሳሉ፤ ከንዳቸውንም የክብ ቅርጽ ያለው አድርገው በእሳት በማቃጠል

³ ሶራ የተሰኘውን ዘፈን የሚያቀናቅነውም ሆነ የሚቀበሉት ወንዶች፣ ይህንን በመልበሳቸው ፣ በአሁኑ ጊዜ ይህ ልብስ ሶራ ተብሎ እየተጠራ ነው።

(በምስር ቁጥ⁴) የጀግንነት ምልክት ተብሎ የሚገመት ጠባሳ ያደርጋሉ። ቃለመጠይቅ ያደረግሁለት ወጣት እንደገለጸው እሳቱ ቢያቃጥልም፣ ከጓደኛ ላለማነስና ላለመለየት ምስር ቁጥ ይደረጋል።



ጸጉራቸውን ቁንጮ የተላጩና ኪታ የለበሱ ልጆች ቁርንጮ⁵ ላይ ተቀምጠው (ፎቶ በዋግ ኸምራ ዞን ባቱ⁶)



ኳርቶ የለበሱ ወጣቶች

⁴ በወንዶች ከንድ ላይ የሚታይ ሰፊ ጠባሳ ነው።

⁵ ከለፋ ቆዳ የተሰራች፣ ለመመገቢያነት፣ ለልብስነትና ለመቀመጫነት የምታገለግል ናት።

⁶ ባህልና ቱሪዝም

የሰቆጣ ወረዳ አለባበስና አገልግሎት ለውጥና ቀጣይነት (የመስከ ሥራ ሪፖርት) - አፀደ ተፈራ

የአባቶች አለባበስ ደግሞ በከትና በዘወትር የሚከፈል ነው። ዘወትር የሚሉበት በተለይም በእርሻ ስራ ወቅት ቆሽሽ ያለ ቁምጣና እጅጌው አጭር የሆነ ሽሚዝ ነው፤ ዝናብ ሲመጣ ለመከላከል ያስችላቸው ዘንድ ትኩሻቸው ላይ ጣል የሚያደርጉት ደግሞ በአካባቢው የእደ ጥበብ ባለሙያ ከቆዳ የተሰራ ቁርንጮ (በክምጣኝ በልባል) ነው። የክት ልብሳቸው ነጭ ባት ተሁለት⁷ ሱሪ ወይም ሌላ ሱሪና ሳሪያን ኮት በቀጭኑ ተፈትሎ የተሰራ ጋቢ ከጭራ ጋር ነው። ጸጉራቸውንም እንደ ወጣቶቹ በጣም አያጎፍሩትም፤ ያሳጥሩታል፤ በእድሜ የገፉት ግን ጸጉራቸውን አያሳድጉም፤ ይላጩታል።



የአባቶች አለባበስ⁸

የሴቶች አለባበስና አገልግሎት

የሴቶችን አለባበስም የልጆች፣ የወጣቶችና የትላልቆች በማለት በሶስት ከፍሎ መመልከት ይቻላል። ሴቶች ልጆች ያልተሸበሸበ ቀሚስ (ጥብቆ) ይሉበሳሉ። ይህም በአብዛኛው ከጥጥ የተሰራና በመቀነት የሚታጠቁት ነው። ጸጉራቸውንም ሌላውን ተላጭተው አራት ማእዘን ቅርጽ

⁷ ይህ የሱሪ አይነት የሁለቱ ባቶች አሰፋፍ ጠባብ ሆኖ የሚሰፋ ነው።
⁸ ይህ አለባበስ የአዘቦት አለባበስ ነው።

ያለው ጸጉር መሃል ላይ ብቻ ትተው በመሰራት በሰላላ ጀምረው፤ ሁለት ዙር ጋሜና ቁንጮ ይሰራሉ።



ጋሜና ቁንጮ የተሰራችና ቃቂዳ ያሰረች ወጣት⁹

ወጣቶቹ ደግሞ ቀሚስ በመቀነት ታጥቀው ይለብሳሉ። እስከሚወልዱ ድረስ ሰፋ ያለ ጋሜና ቁንጮ ይሰራሉ፤ ደጋግመው ከወለዱ በኋላም ሳዱላ (ቅርድድ) ይሰራሉ፤ ይህም ከመሀል ጸጉራቸውን በከብ ቅርጽ በመላጩት ሌላውን ሹሩባ የሚሰሩት ነው። ትልቅ ሴት ወይም እናት ሲሆኑ ደግሞ ጸጉራቸውን ሙሉ በሙሉ ሳይላጩ ያሳድጉና ሹርባ ይሰራሉ፤ የጎደለውን ድፍን ያደርጋሉ። በአሁኑ ጊዜ ግን ከዘመናዊ ትምህርት ጋር ተያይዞ ሕጻናትም ሆኑ ወጣቶች ፀጉራቸውን ድፍን እያደረጉ ነው።

ይህም ቀደም ሲል የእድሜ ልዩነት መግለጫና መለያ የነበረው የጸጉር አስተዳደግና አለጫጩት ሙሉ በሙሉ ባይጠፋም፤ እየቀነሰ መምጣቱን ያመለክታል።

ሴቶች ሹሩባቸውን በተለያዩ አይነት ይሰራሉ፤ መደረቢያ የሌለው በወፍራሙ የሚሰራ ሹሩባ (አሻሻም)፤ መደረቢያ ያለው በወፍራሙ የሚሰራ ሹሩባ (አልባሶ)፤ ገፅታው ተገልብጦ የሚሰራ ሹሩባ (ግልብጭ)፤ ገፅታው ሳይገለበጥ የሚሰራ ሹሩባ (ግጫ)፤ በጣም ወፍራም ሹሩባ፤ (ጉንጉን)፤ ጫፉ ወይም ዱርላው ተሰብስቦ የሚሰራ ሹሩባ (ድርማሞ) እና ወፍራምና ቀጭን ተደባልቆ የሚሰራ ሹሩባና በቅርብ የሚታይ ጎበዝና ቆንጆ ይሰራሉ፤ በተለይ ወጣቶቹ በሹርባቸው

⁹ ከሳር የሚሰራ የአራስ ጌጥ
¹⁰ የወጣቷ አለባበስ የአዘቦት ቀንም ነው።

የሰቆጣ ወረዳ አለባበስና አገልግሎት ለውጥና ቀጣይነት (የመስከ ሥራ ሪፖርት) - አፀደ ተፈራ

መሀል ላይ በጌጥነት ወለባቸውን ይሰካሉ። በቆላው አካባቢ ደግሞ ቃቂዳ የምትባል ከሳር የምትሰራ የጸጉር ጌጥ ያሰራሉ።

እነዚህ የጸጉር አሰራር አይነቶች ወቅትንና ሴቷ የምትገኝበትን ሁኔታ መሰረት ያደርጋሉ። አሻምና ጉንጉን ለአጣዳፊ ጊዜና በሀዘን ወቅት የሚሰሩባቸው ናቸው፤ ድርግም ደግሞ ሴትየዋ በእድሜ በመግፋቷ በዱርላዋ ላለማጌጥ ስትፈልግና የሀዘን ጊዜዋን ወደ ማጠናቀቅ ደረጃ ላይ ስትደርስ የምትሰራው ነው። አልባሶ በማንኛውም ጊዜ የሚሰሩት ሲሆን፣ ግልብጭና ግጭ ግን ሴቶች ከሌላው ጊዜ በተለየ ሁኔታ ተውበው መታየት በሚገባቸው ጊዜ ለምሳሌ በክብር በዓላት፣ በሰርገ፣ በክርስትና ወዘተ. የሚሰሩባቸው ናቸው። እነዚህ የጸጉር አሰራር አይነቶች ረዘም ያለ ጊዜ የሚጠይቁ ናቸው። በተለይ ጸጉራቸው ብዙ የሆነ ሴቶች ቀኑን ሙሉ ሲሰሩ የሚውሉበትም ጊዜ አለ። ለእነዚህ ነው በአካባቢው።

አንድ ቀን ተሰርቶ አያልቅም እራሷ።¹¹
ላምባዲና ይገዢ ልቁም ከትራሷ።

የሚል የፍቅር ቃል ግጥም የሚገጠምላቸው።

አለባበስን በሚመለከት ወጣቶቹም ሆኑ እናቶች ከጥጥ ፈትል የተሰራ ወይም ከዝሃ ብቻ የተሰራ (እሱ በእሱ) ወይም ከፈትልና ከዝሃ ተደባልቆ የሚሰራ (ጀበርባሬ) ይለብሳሉ፤ ቀሚሳቸውንም ሆነ ኩታቸውን የተለያዩ ቀለም ባላቸው የክር አይነቶች (አዳይቶች) ያሰውቡታል። በአካባቢው ተዘውትረው የሚመረጡት የክር ዓይነቶችም አረንጓዴ (ቅጠልያ) ወይም (ወንዝ አይፈሬ)¹² እና ሰማያዊ (ድባ ዓይነት) ናቸው። ቀሚሳቸውንም በጥልፍ ያሳምሩታል፤ ጥልፉ የቀሚሱ ግማሽ ብቻ የተጠለፈ (ፍቅር ቁምጥ) ወይም ሙሉ ጥልፍ ሊሆን ይችላል። በቀሚሱ ጥልፍ ላይ የሚያያዝ መልጎምም ያደርጋሉ። መልጎም ከብር ወይም ከኒኬል የሚሰራ ከብ ቅርጽ ያለው ጌጥ ነው። የሚታጠቁት መቀነትም ተራ ወይም እስከ ስድስት ዓይነት በሚደርሱ የተለያዩ ቀለም ባላቸው ክር የተዋበ፣ ሰፊ ጥለት ያለውና ዋጋው እጅግ በጣም ውድ የሆነ (ቃንጃ መትር)¹³ ሊሆን ይችላል። ነጠላም ይደርባሉ።

አገልግሎታቸውን በሚመለከት እንደ እድሜ ደረጃቸው ከእራሳቸው እስከ እግራቸው ከተለያዩ ነገሮች የተሰሩ ጌጣጌጦችን ይጠቀማሉ። ከእነዚህም መካከል፣ ቀራንዮ መስቀል (ትንሽና ትልቁን) በአንገታቸው ያሰራሉ፤ ድሪና ድንበል ቀለበትም የተለያዩ ቀለም ባላቸው ክሮችና ለሰላሳ በሆነ ጥቁር ክር (ካሉስ) በሚባለው ክር ታስሮ መዋቢያ ነው። ጣታቸው ላይም ቀለበት ያደርጋሉ። ከንዳቸው ላይም ባለ ማፈኛና ማፈኛ የሌለው ሁለት ዓይነት አምባር (ድኮት) ያደርጋሉ። እግራቸው ላይም አልቦ ያሰራሉ። በጣታቸውም ከብር፣ ከኒኬል ወይም ከመዳብ የሚሰራ ቀለበት፣ ደግሞ ከሰንድድና ከአሸክት (ቅጠሉ ትንንሽና የሚያጣብቅ የተከል) አይነት ፍሬ በክር ተደርድሮ ወይም ከሳር የሚሰራ የጌጥ አይነት (ቃቂዳ) ግንባራቸው ላይ ያሰራሉ፣ በጀሯቸው

¹¹ ጸጉሯ ለማለት ነው።
¹² አረንጓዴ ለማለት ነው።
¹³ ከዋጋው ውድነት የተነሳ ከአንድ በሬ ዋጋ ጋር እኩል ነው ለማለት ነው።

ደግሞ በታችኛው ክፍል ቀለበት (አላድ) ወይም ጉትቻ፣ የላይኛው ጫፍ ደግሞ ሸንቆር ያደርጋሉ።



ቃንጃ መትር መቀነት የታጠቀች ወጣት (ፎቶ በዋግ በክምራ ዞን ባቱ)



በኡብዛኛዎቹ የልጃገረድ ጌጣጌጦች ያጌጠች ወጣት (ፎቶ በዋግ ክምራ ዞን ባቱ)

የሰቆጣ ወረዳ አለባበስና አገልግሎት ለውጥና ቀጣይነት (የመስከ ሥራ ሪፖርት) - አፀደ ተፈራ

ሌላው የሴቶች ማገጫ ደግሞ ንቅሳት (ውቅራት) ነው። ግንባራቸውን፣ የአይኖቻቸውን ጎንና ጎን፣ አገጫቸውን፣ ጥርሶቻቸውንና በተለይ እናቶች ደግሞ፣ ከአንገታቸው ጀምሮ ወደታች እስከ ጡታቸው ጫፍ ድረስ ይነቀሳሉ (ይወቀራሉ)። የግንባራቸውንና የአገጫቸውን ንቅሳት ቅርጽ (ክብ ቅርጽና ከታች የመስቀል ቅርጽ ያለውን) በሚመለከት ከፍተኛው (1992፣13)፣ ህዝቡ ከሚከተለው የአርቶዶክስ ተዋህዶ ክርስትና መስፋፋት ጋር የተያያዘ መሆኑን በመግለጽ በምስል አስደግፈው አቅርበዋል።

የጥርስና የአካል ንቅሳት በአካባቢው ለሴቶችም ለወንዶችም የሚያገለግል ነው።

የአለባበስና አገልግሎት ለውጥና ቀጣይነት

ፎክሎር ከማህበረሰቡ ህልውና ጋር የተያያዘ ነው። በዚህም ምክንያት በማህበረሰቡ ላይ የሚታዩ ለውጦች በፎክሎር ላይም ይንጸባረቃሉ። የምንገኝበት ዘመን የሉላዊነትና በበርካታ የመገናኛ ብዙሃን ተጠቃሚ የሆንበት ዘመን ነው። ከእነዚህም አንዱ የኢንተርኔት ግንኙነት ነው። ይህ ግንኙነት በአንድ አካባቢና ዘመን በሚገኝ የፎክሎር ዘውግ ላይ የሚያሳድረውን ለውጥ በሚመለከት Barre (1979,11) ሲገልጽ ከኢንተርኔት ግንኙነትና ከውጭ ቋንቋ ትምህርት መስፋፋት ጋር ተያያዞ በ21ኛው ክፍለ ዘመን የፎክሎር ለውጥ ፈጣን ነው። በዚህም ምክንያት የፍች ለውጥ ከቦታ እና ከጊዜ አንጻር ያጋጥመዋል። የለውጥ ሌላው ምክንያት ደግሞ የተለያዩ ባህል ያላቸው ሰዎች መስተጋብር መፈጠር ነው። ይህንን አስመልክቶ (Viduka 2012:5) ሲገልጽ የቁሳዊ ባህል ለውጥ ሊከሰት ከሚችልባቸው ምክንያቶች መካከል እንደ ስደትና የሰዎች ግንኙነትን ይጠቅሳል።

በዚህም ምክንያት እንደ ስልጣኔ እየተወሰደ ሀገረሰባዊ ባህላችን በምእራባውያኑ እየተተካ የራሳችንን ባህል እየተውን በእነሱ በመወረር ላይ እንገኛለን።

የሰቆጣ ወረዳ አለባበስና አገልግሎት ሁኔታም ከዚህ ውጭ ሊሆን አልቻለም። ቀደም ብለን የጠቀስናቸው አለባበሶችና አገልግሎቶች በዘመናዊ አለባበስና አገልግሎት እየተተካ ነው። ለአብነት ያህል የወንዶች የጸጉር አቆራረጥ በከተማ አካባቢ የሚታየው አይነት እየሆነ መጥቷል። የሴቶች የተለያዩ የሽሩባ አሰራሮች በወጣቶች የሚዘወተር አይደለም፤ የጸጉር አለጫጨትና የሽሩባ አሰራርም የእድሜ መገለጫቸው በመቀነስ ላይ ይገኛል። የእናቶች ጥልፍ ቀሚስም በፋብሪካ ውጤት አልባሳት ተተክቷል።

ቀጣይነቱን እየታደገ ያለው ሃይማኖታዊ፣ ወቅታዊና ፖለቲካዊ ክብረ በዓላት ናቸው። እነዚህ ወቅቶች ማህበረሰቡ ባህላዊ አልባሳትን እንዲለብስ የሚያስገድዱ ናቸው። በዚህም አባቶች ሳሪያን ኮት፣ ወጣት ወንዶች ደግሞ ኳርቶ እንዲለብሱ፣ እናቶችም በተለያዩ ጥልፎች የተዋቡ ባህላዊ አልባሳትን እንዲለብሱና የተለያዩ የጸጉር አሰራሮችን በመሰራት በነባር ባህላዊ አገልግሎቻቸው እንዲጠቀሙ እየተደረገ ነው። ከእነሱም አልፎ በእንግድነት ወደ አካባቢው ለሚሄዱ የክብር እንግዶችም ለሴቶቹ የሴቶች ባህላዊ አልባሳትንና ጌጣጌጦችን፣ ለወንዶች ደግሞ በእድሜ ለጎሩት ሳሪያን ኮት፣ ለወጣት ወንዶች ደግሞ ኳርቶ ስጦታ እየተሰጠ ነው። ከከተማ ወደ አካባቢው

የሚሄዱ ተወላጆችም ባህላዊ አልባሳቱን እየገዙ ይለብሳሉ። ለዚህ ነው ቃለመጠይቅ ያደረግሁላቸው የኳርቶ አሳማሪዎችና ሰፊዎች እንደገለጹት ገቢያቸው ከፍተኛ የሚሆነው በሃይማኖታዊ በክብረ-በዓላትና በፖለቲካዊ ክብረበዓላት በተለይም በየዓመቱ በሚካሄዱ አውደ ጥናቶች ነው ።

ማጠቃለያ

የሰቆጣ ወረዳ አለባብስና አጊያጌጥ የማህበረሰቡን ደረጃ እና እድሜ የሚያመለክት ሲሆን በአብዛኛው በአካባቢው የእድ-ጥበብ ባለሙያ እና ከአካባቢው ከሚገኙ ቁሳቁሶች የሚሰራ ነው። ቀደም ሲል በተጠቀሰው መልክ የሚታየው ከመኪና መንገድ ራቅ ተብሎ ሲኬድና በክብረ በዓላት ወቅት ነው። በዚህ አለባብስና አጊያጌጥ ተውቦ የሚገኙት ደግሞ ከወጣቶች ይልቅ አባቶችና እናቶች ናቸው፤ ይህም የሚያመለክተው ወጣቱ በአካባቢው ባለሙያዎች ከተሰሩ ይልቅ በፋብሪካ በተሰሩ አለባብሶች እንደሚያጌጥ ነው፤ ይህ የሚያሳየን ባህላዊ አለባብሱ እየቀነሰ መምጣቱን ነው።

ምክረ ሀሳብ

አለባብስና አጊያጌጥ የአንድ ማህበረሰብ ማንነት መገለጫ እና መኩሪያ ነው። የራስን እየተው የምእራባውያንን አለባብስና አጊያጌጥ መጠቀም በሂደት እኔነትን የሚያሳጣ ይሆናል። ስለዚህ በሰቆጣና አካባቢ የተጀመረው በክብረበዓላትና በአውደጥናቶች የአካባቢውን አልባሳት መልበስ ተጠናክሮ እንዲቀጥል ለማድረግ ከሚመለከታቸው የባህል ተቋማት ቀጣይነት ያለው ስራ ሊሰራ ይገባል።

ዋቢ መጻሕፍት

- ከፍተኛው መሪሒ (ቀሰሰ)። (1992)። የሴቶች መንፈሳዊ ህይወት። አዲስ አበባ፣ አርቲስቲክ ማተሚያ ቤት።
- የኢትዮጵያ ፌዴራላዊ ዲሞክራሲያዊ ሪፐብሊክ፣ የማእከላዊ ስታቲስቲክስ ኤጀንሲ። (2003)። ዓመታዊ የስታቲስቲክስ መጽሔት።
- ጉለሹ በገ። (ነሐሴ 1987)። “በትንንሽ ኮረት ትልቅ ህድሞ” ፣ማህቶት፣8።
- ፈቃድ አዘዘ። (1991)። የሥነ ቃል መምሪያ፣ አዲስ አበባ፣ቦሌ ማተሚያ ቤት።
- Barre Toelken. (1979). *The Dynamics of Folklore*. Boston: Houghton Mifflin, Dorson, Richard.M. (1972) “Introduction: Concepts of Folklore and Folk life studies” in Richard. M.Dorson, (ed.). *Folklore and Folk life: An Introduction*. Chicago and London: the University of Chicago Press.1-50. Retrieved from: eprints.hud.ac.uk
- Dorson, Richard.M. (1972) ” Introduction: Concepts of Folklore and Folk life studies” in Richard. M.Dorson, (ed.). *Folklore and Folk life: An Introduction*. Chicago and London: the University of Chicago Press.1-50. **Retrieved from:** eprints.hud.ac.uk
- “Folk Arts”. 1993. *The New Encyclopedia Britannica Macropedia*. Chicago: Encyclopedia Britannica Inc. Vol. 19, PP. 306-338.
- Leach, Maria (ed.) (1950). *Standard Dictionary of Folklore Mythology, and Legend Vol. II*. New York: New York Publisher
- Pankhurst, Richard. (1982). *History of Ethiopian Towns from the Middle Ages to the Early Nineteenth Century*. Wiesbaden: Franz Steiner Verlag GmbH.
- Sims, Martha C. & Martine Stephens. (2005). *Living Folklore: An Introduction to the Study of People and their Traditions*. Logan, Utah: Utah University Press.
- Viduka J.Andrew (2012). *Material Culture*. Thailand: Published by UNESCO Bangkok
- Wilson, Wiliam, A. (1989). “Documenting Folklore”, in Elliott Oring, (ed.) *Folk Groups and Folklore Genres: An Introduction*. Logan, Utah: Utah State University Press. 225-254.